

УДК 81'374

Э.И. Сафина

КҮГӘРЧЕН ОРНИТОНИМЫНЫҢ СИМВОЛИК МӘГЪНӘЛӘРЕ

В статье рассматривается типичное представление, существующее в коллективном сознании носителей татарского языка, об орнитониме *күгәрчен* 'голубь'. Анализируются коннотация, устойчивые сравнения и пословицы с данным орнитонимом, символическое значение наименования птицы. Будучи устойчивыми по составу и структуре, идиоматические выражения и паремии передают сведения о национальном характере, мировоззрении и культуре народа.

Ключевые слова: орнитоним, голубь, символ, коннотация, лингвокультура, устойчивое сравнение, паремия, пословица, фразеологизм.

The article deals with typical notion existing in the collective consciousness of Tatar language speakers about ornithonym 'pigeon'. Connotation, sustainable comparisons and proverbs with the ornithonym, the character value of the name of a bird are analyzed. Being stable in composition and structure, idiomatic expressions and paroemias convey information about the national character, worldview and culture of the people.

Keywords: ornithonym, pigeon, symbol, connotation, linguistic culture, sustainable comparison, paroemia, a proverb, phraseologism.

Телдә кешенең әйләнә-тирәне тануы, дөнъяны кабул итүе һәм ана мөнәсәбәте, тормыштагы урыны, роле һәм үзен ничек күзаллавы һ.б. турында мәгълүмат саклана. Әлеге мәгълүмат халык авыз ижаты аша буыннан-буынга тапшырыла һәм әдәби ижат ярдәмендә тагын да камилләшә, яңа образ, чагыштыру, символларга байый бара.

Мәкаләдә күгәрчен кошы белән бәйлә образлар, символик мәгънәләр тикшерелә. Мәкаль-әйтем, әкият, жыр, фразеологизмнарда һәм әдәби эсәрләрдәге һәртөрле чагыштыруларда *күгәрчен* орнитонимының еш очравы, язучы-шагыйрьләрнең сурәтләү чаралары ярдәмендә аларга бәйлә рәвештә бай образлылык тудыра алуы үзе үк бу символларның күптөрлелеге турында сөйли.

Лингвомәдәни яссылыкта тикшеренүләр еш кына бер үк кош турында төрле караш, күзаллау, һәм аларга бәйлә рәвештә каршылыклы образлар булуын күрсәтә. Мәсәлән, ябалак кошларга карата ярату, хөрмәтләү дә (*Байгышының оясын Ходай кора. Ябалакның түшенә аять язылган, ди*), шул ук вакытта, үз итмәү, шикләнү, яратмау да сизелә (*Чырайсыз ябалакны урман да куган, авыл да куган. Ябалакны сыйпау белән шоңкар булмас* һ.б.). Тупланган материалларны анализлау, башка кошлар белән чагыштырганда, күгәрченнәрнең татарлар өчен якынрак, кадерлерәк булуын ачыкларга мөмкинлек бирде.

1. Күгәрчен – тынычлык символы: *тынычлык күгәрчен канатында; Көннәрдән бер көнне карлы-бозлы илләр, ерак эҗирләр гизеп, дөнъя*

тирәли сәяхәттән илебезнең иминлеге өчен көрәшүче **ак күгәрчен** кайтып төшә. (Л. Исмагыйлева)

2. Күгәрчен – бәхет кошы: *Чөнки күгәрчен, ягъни мин – тынычлык һәм бәхет кошы.* (Р. Батулла) *Минжамал өчен Потый Шәфикь чын мәгънәсендә бәхет күгәрчене* булып чыкты ла. (З. Мәхмүди)

3. Күгәрчен – муллык билгесе: **Күгәрченнәр** – мул тормыш билгесе. *Элекке заманда, ачлык елларында, алар бөтенләй күрәнмиләр иде. Ә хәзер һәр колхоз өстендә бу гүзәл, затлы кошлар төркем-төркем булып очалар, түбә кыекларында, сарай түбәләрендә гөрлиләр.* (Г. Әпсәләмов)

4. Күгәрчен – арадашчы, душлаштыручы, кавыштыручы: – **Күгәрченем**, хисләремне белдерергә ярдәм итче, сине юкка гына кавыштыручы димиләрдер бит. («Ялкын» журналыннан) *Кавыштыручы, душлаштыручы* дию хат ташучы күгәрченнәрнең кешеләр арасында элементә чыганагы, арадашчы ролен үтәүләреннән килә (*Дигөл яңадан кулларын чәбәкләде: – Хат ташучы күгәрчен! Әйдәгез, болай итәбез: мин хәзер йөгереп кенә өйгә кайтам, ә сез икегез, миңа хат язып, күгәрчен жибәрегез!*) (Н. Акмал)

5. Күгәрчен – изге кош: **Күгәрченне** бездә изге санылар, **күгәрчен** гөрләсә сөенәләр. (Н. Фәттах) **Күгәрчен** рәсемен нәмаеш вакытларында урам буйлап күтәреп йөриләр. (Р. Батулла)

6. Күгәрчен – сакчы: **Күгәрченне** без сакчы итеп күрәбез, шуңа кадерлибез, яратабыз. («Сөембикә» журналыннан) «Халыкның көнкүрешендә күгәрчен, тотем кош буларак, еш кына сакчы вазифасын үтәгән, һәм бу традиция бик озак вакытлар дәвам иткән: тәрәзә йөзлегенә ясалган пар күгәрчен сурәтен хәтта эле бүгенге көндә дә очратып була» [Жамалетдинов, б. 36].

Татар телендә күгәрчен кошына бәйле мәкаль-әйтемнәр күп түгел. Булганнары, нигездә, күгәрченнәрнең яшәү рәвеше яисә теге яки бу сыйфатларына кагылышлы. Мисал өчен, тырыш, ярдәмчел (*Ут чыкса – күгәрчен су ташый, чыпчык чүп ташый, имеш*), бер-берсенә дусларча мөнәсәбәттә (*Күгәрчен күгәрченне «гөлдер бу-у» дип мактаган*), иркенлектә, муллыкта яшәүче (*Күгәрченнең бодае һәркайда*) [Татар халык мәкальләре, б. 591; Сафина, 2018, б. 169] һ.б.

Күгәрчен орнитонимы кергән фразеологик берәмлекләр, киресенчә, актив. Мисал өчен, бик дус, тату яшәүчеләр турында сүз барганда, татарлар *күгәрченнәр кебек гөрләшү* [Исәнбәт, б. 453]; *күгәрченнәр кебек, күгәрченнәр кебек гөрләшеп* әйтәләр куллана [Татар теленең аңлатмалы сүзлеге, б. 527]. Бу очракта күгәрченнәр мөхәббәт, гармония символы булып күз алдына килеп баса: *Абыстай белән пар күгәрчендәй гөрли-гөрли чәй эчәләр.* (Т. Гыйззәт) – *Әйтмә генә: ал да гөл кебек, пар күгәрчен кебек гөрләшеп торабыз.* (Г.Ибраһимов)

Күгәрчен сөте генә юк, күгәрчен сөте генә булмаса булмас [Исәнбәт, б. 453] фразеологизмнары житешлекне, муллыкны, байлыкны яки табынның бик бай эзерләнгән белдергәндә кулланыла, зурлыгы, күләме, үлчәме бик кечкенә булган әйберләргә карата *күгәрчен*

теле кадәр, жай гына, бик ягымлы итеп сөйләү турында *күгәрчен кебек* (*күгәрчендәй*) гөрләү кулланыла. *Күгәрчен тоткандай* фразеологик әйтелмәсе *кош тоткандай* белән аваздаш (*Аңа кызы, авыз тутырып, туган телендә «әти» дип эндәшә, һәр шылтыраткан саен күгәрчен тоткандай шатлана иде.* (Н. Гыйматдинова)

Күгәрчен сөтенен беренче мәгънәсе үсемлекне аңлатса, күчелмә мәгънәдә ул «аракы, спиртлы эчемлек» буларак кулланыла [Исәнбәт, б. 453; Татар теленен аңлатмалы сүзлеге, б. 528]. (*Башкасын, теләсән, оҗмах җимешләрен, күгәрчен сөтен, Шүрәле бармагын дус-иш ярдәмендә табам!..* (А. Гыйләҗев) *Кечтеки тостым шул, яшьләр хөрмәтенә, ачы булса да, эчәм шул күгәрчен сөтен!* (Г. Әпсәләмов)). Бик сирәк очрый торган әйбер турында да *күгәрчен сөте* диләр (*Мәскәү дигәч тә, Мәскәүдә күгәрчен сөте дә табарга була дигәч тә, анда да бөтенесен әзерләп, сине көтеп кенә тормыйлар, абзыкаем!* (В. Нуруллин)).

Мәхәббәт символы булган күгәрченнәрне күз алдында тотып, *пар күгәрчен* тезмәсе еш кулланыла. Күп очракта ул *гөрләү, гөрләшү, гөр-гөр килү, гөрелдәү, гөргелдәү, гөлдәрәү, гөлдәрдәү* һ.б.ш. фигыльләр белән бергә килә (*Яшьлектә пар күгәрчен кебек гөрләшеп тормагач, соңыннан нәрсәсе сагынып сөйләргә кала аның?!* (Г. Әпсәләмов)). Эмма «пар күгәрченнәр» гөрләшеп-гөрелдәшеп кенә калмый, *чүкердәшә, чөкердәшә* дә эле (*Анастасия эле күптәнме генә чөкердәшеп пар күгәрченнәрдәй яшәгән иренең җәсәде артыннан килеп мәшәкатьләнмәде.* (Н. Әхмәдиев) --- *чүкердәшеп пар күгәрчен кебек.* (Г. Мөхәммәтшин)).

Күгәрчен атамасын татарлар бер-берсенә яратып мөрәҗәгать иткәндә дә кулланалар. Аеруча популяр вариантлары – *күгәрченем, күгәрченкәем, күгәрченкәйләрәм* (*Күгәрченкәем, син менә үз динендәге кешең чыккан килеш тә яши алмагансың бит эле.* (А. Әхмәтгалиева). *И-и, күгәрченем. Белгән нәрсә комачауламый ул!* (А. Гыйләҗев) *Сез, күгәрченкәйләрәм, салкын таш стена гына буямыйсыз, кешеләрнең тормышын бизисез, дип өйрәтә иде ул аларны.* (Г. Сабитов)). Шулу вакытта, *күк күгәрченем, күгәрчен тәпием* кебек сирәк вариантлар да очрага мөмкин (*Без оятны җүн генә баягә базарга чыгарып саткан идея шул, күгәрчен тәпием.* (Н. Гыйматдинова) *Газинур балага текәлеп карап торды да: – Үземә охшый икән, – дип куйды, – ух син, күк күгәрченем минем, сандугачым, былбылым.* (Г. Әпсәләмов)).

Орнитонимның элек кеше исеме буларак кулланылуы мәгълүм. «Күгәрчен – кош исеме. Болгар-татарларда ирләр исеме булып йөргән. Казан татарларында һәм мариларда *Күгәрченев, Кугарчинов* фамилияләрендә сакланган» [Саттар-Муллиле, б. 154]. Бүгенге көндә *Күгәрчен* орнитонимы кушамат буларак кулланылуын дәвам итә. Элеге кушаматлар, нигездә, күгәрченнәргә хас булган сыйфатларны кешеләрдә дә күреп, яисә күгәрчен белән бәйле вакыйгалар уңаеннан кушылган (*Күгәрчен Мөхетдин, Күгәрчен Сәлим, Күгәрчен Галия* һ.б.). Мисал өчен, кешенен кечкенә буйлы булуы түбәндәге

мисалда чагыла: *Бәләкәй гәүдәле булудымны кызык күрдә, ахрысы. Шунда ук кушамат та такты: «Күгәрчен! Мин аның өчен шулай гомер бие кәефе килгәндә – Күгәрчен, кәефе киткәндә Чәүкә булдым.* (А. Юнысова)

Татар халкының күгәрченнәрне нинди итеп күрүе, ничек сыйфатлавы әдәби әсәрләрдә аеруча ачык күренә. Мисал өчен, *күгәрчен*:

– моңлы (үзе моңлы яисә моңлы гөрли): *Моңлы күгәрчен гөрли, күрәмсең, Ямьле көннәрдә ничек түзәрсең.* (Г. Макаров) *Ник, күгәрчен, моңлы гөрлисең син? Ник, йөрәгем, болай дөрлисең?* (И. Юзеев);

– тыныч: *Анда, тәреләр, иконалар, китап-кәгазьләр, балавыз шәмнәр арасында яулыгын иягенә төшереп бәйләгән, иске генә, әмма чиста киң киндер күлмәк кигән бер карчык, күгәрчен сыман тыныч кына укынып утыра, сорау бирүче булса, күзләрен күтәрми генә жәвап кайтара.* (Д. Булатова);

– мескен: *Күргәне-белгәне булмаганга, Гөлишәһидә аны бие-сыны, төсе-башы белән түгел, бәлки бөкрәйгән бер хатын кыяфәтәндә генә күз алдына китереп, шушы карлы-бозлы иртәдә тәрәзә почмагына сыенган мескен күгәрченгә охшатты.* (Г. Әпсәләмов);

– ваемсыз: *Аяк астында буталып йөрүче кызыл томшыклы, түгәрәк бүксәле ваемсыз күгәрченнәр бөтен кыяфәте белән Рүдәлгә охшап күренделәр аңа.* (Р. Вәлиев);

– әрсез: *Алар, базар күгәрчене кебек, әрсез булалар, китапханәдә утырасы урынга, дәрәжәле кешеләр белән танышу юлларын эзлиләр.* (М. Мәһдиев);

– күркәм: *--- күгәрчендәй күркәм кодачалар, Сандугачтай сылу сеңелләр.* (Х. Туфан);

– шапшак: *Чыпчык-чырылдык – минем иң яраткан кошым Башсыз тукран да түгел, мактанчык сыерчык та түгел, көяз саескан да түгел, шапшак күгәрчен дә түгел, минем иң яраткан кошым – чыпчык-чырылдык. Ни өчен шулаймы?* (Р. Мингалым);

– житез, өлгер: *Сиңа Күгәрчен исемен юкка гына бирмәгәннәр. Агачтан агачка күчеп кунып йөрисең.* (Г. Кутуй)

Метафоралаштыру һәм һәртөрле сыйфатларына бәйле рәвештә күпертеп сурәтләүдән тыш, әдәби әсәрләрдә күгәрченне башка кошлар белән каршы куеп чагыштыру еш очрый. Аннан теге яки бу сыйфатлары белән аерылып торган кошлар белән каршы кую нәтижәсендә, күгәрченнәргә хас башка сыйфатлар да калкып чыга.

1. Күгәрчен – карчыга: *Безнең – күгәрчен, сезнең карчыга икәнегез дөньяга фаш булып!* (Р. Батулла);

2 Күгәрчен – чәүкә: *Менә шул күгәрчен балалары арасында мин чәүкә дә укып йөрим.* (И. Нәбиуллина). *«Бабайның күгәрченнәре арасында мин бер чәүкә идем» дигәндәй, Казанның эшмәкәр егетләре арасында мин дә аерылып торам.* (Т. Миңнуллин);

3. Күгәрчен – чыпчык: *Алты күгәрчен арасында бер чыпчык сыман, мин дә алар уртасында миннеке тотып утырган булам.* (И. Ядкәрова);

4. Күгәрчен – карга: *Тезләрен чүгә төшен пыр тузып килгән юан хатыннар фонында ул каргалар арасындагы күгәрчен кебек иде.* (М. Маликова);

5. Күгәрчен-козгын: *Эти сөйли торган иде: күгәрчен күченә козгын житәкче булса, бөтен күгәрчен дә үләксә ашый башлар, дип.* (М. Мәһдиев) *Ак күгәрченне кулымнан алдылар, козгын биреп, Ак кирәк, дип, пакь кирәк, дип, күлме күз яшь түкмәдем.* (Г. Тукай). Аклык, күңел юанычы, ярдәмчеллек символы булган «ак күгәрчен»-гә контраст итеп кара көчләр, ерткычлык, явызлык рухы «козгын» капма-каршы куела.

Чагыштыруларның барысында да күгәрчен орнитонимы уңай коннотацияле. Биредә авторлар күгәрчен образына матур, нәфис, тыныч холыклы, мәрхәмәтле, изге күңелле, ипле, жайлы һ.б.ш. уңай сыйфатлы кешеләрне сурәтләү яисә зурлык-кечкенәлек кебек нейтраль характеристика бирү өчен мөрәжәгать иткәннәр.

Күгәрчен татар халык әкиятләрендә дә уңай образ. Ул, нигездә, кызга яки егеткә әверелә һәм киресенчә: *Озак та үтми, тәрәзә ачылып китә, тәрәзәдән өч күгәрчен гөрләтеп кайтып керә. Күгәрченнәр кайтып керәләр дә бик чибәр өч егеткә әвереләләр* [Татар халык әкиятләре, б. 274]; *Егет камыш төбенә утыргач кына, теге өч ак күгәрчен, лыпыр-лыпыр очып, диңгез өстендә өч тапкыр әйләнәләр. Аннары чишенә торган урынга төшәләр дә кызларга әвереләләр* [Татар халык әкиятләре, б. 332] һ.б.

Жырларда күгәрчен образлары күбесенчә тынычлык, мэхәббәт, бәхетле тормышны, сирәк кенә моңсулыкны белдерү өчен кулланыла (*Яшь гомерләр узмый диләр, Ак күгәрчен, сандугачым, Уйнап-көлеп уза икән; Күгәрчен гөрлидер, Язын, көзен белмидер; Минем күңлем сине уйлый, Күк күгәрчен, сандугачым, Синең күңелең кемне уйлый? Утырамын да уйга батам, Күк күгәрчен кулда уйнатам.* һ.б.) [Татар халык жырлары, б. 130, 157, 200, 82]. Мисалларда күк күгәрчен тезмәсенен еш очравы гажәп түгел. Этимологик тикшеренүләр күгәрчен орнитонимының күк төсеннән барлыкка килүен дәлилли [Сафина, б. 37].

Күгәрченнәрнең элек-электән мэхәббәт, гүзәллек, тынычлык символы булуы тәрәзә йөзлекләренә балга осталары уеп ясаган пар күгәрченнәрдән дә күренә. Татар кызлары мендәр тышлары, тасты-малларга пар күгәрченнәр чиккән, вәгъдә билгесе итеп егетләренә бүләк итә торган кулъяулыкларына чәчәккә кунган пар күгәрченнәрне төшергән (*Ул альяпкычка зәңгәр жеп белән ике күгәрчен чигелгән.* (Г. Гыйльманов) *Күгәрчен сурәтен халкыбыз гомер-гомергә тәрәзә йөзлекләренә, капкаларга уеп ясаган, ул гаилә татулыгын, тигезлекне аңлаткан.* (Ә. Мөхәммәтжанова)).

Күгәрчен белән бәйле ышануларны халкыбызның аларны изге күрүе белән аңлатып була (*Пәри кешегә еш кына яхшылык эшли, алар ир-ат яки хатын-кыз, күгәрчен, хайваннар кыяфәтендә күренәләр.* (Г. Рәхим) *Күгәрчен – жәннәткә алып керүче кош. Үзен ашаткан кешене күгәрчен танып жәннәткә алып керер.* («Кәеф ничек?»)

газетасыннан) **Күгәрченне** үтерү, ашау гөнаһ булып санала. Ахырзаман көне *житкәч, күгәрчен* үзенең томшыгына су алып, гөнаһлы мөселманнар янган тәмуг утын сүндереп йөриячәк. (Г. Рәхим)). Төштә күгәрчен күрүне дә татарлар яхшыга гына юрый (Бүген төштә **ак күгәрчен** күрдәм, Мәчет кәрнизендә гөрләде. Нигә юрыйм – бары изгелеккә. (М.Сәгъдиев)).

Күгәрченнәрне изге дип санау ниндидер дәрәжәдә «кеше жаны күгәрчен булып оча» диюгә һәм элек-электән килә торган ышануларга барып тоташадыр. «Мифологиядә һәм фольклорда жанның кош булып очып китүе дә саклана. Гомумән, төркиләр үлгән кешенең жаны күгәрчен яки башка кош булып оча дип күзаллылар» [Закирова, б. 207].

Күгәрчен орнитонимының халык авыз ижаты эсәрләрендә һәм авторлар ижатында еш очравы, күчерелмә һәм символик мәгънэләргә бай булуы әлеге кошның татар халкының көндәлек һәм рухи тормышында тоткан урыны турында сөйли. Күгәрчен кошына кагылышлы үзенчәлекле образлар фразеологик берәмлекләрдә һәм чагыштыруларда аеруча күп. Алар стилистик бизәк буларак сөйләмнең эмоциональ-экспрессив янгырашын, аһәңен көчәйтә, аның сәнгатьле-леген, тәэсирлелеген арттыра. Мисаллардан күренгәнчә, татар халкы өчен күгәрчен, беренче чиратта, тынычлык, бәхетле тормыш, мэхәб-бәт, гүзәллек символы.

Әдәбият

Жамалетдинов Л.Ш. Татар әкиятләрен барлау юлында / төз. И.И. Ямалтдинов. Казан: ТӘҺСИ, 2015. 264 б.

Закирова И.Г. Төрки фольклорда һәм Г. Тукай ижатында жан белән бәйлә ышанулар // Габдулла Тукай и түркский мир: Материалы Международной конференции, посвященной 130-летию со дня рождения Г. Тукая / сост.: Ф.Х. Миннуллина, А.Ф. Ганиева. Казань: ИЯЛИ, 2016. 484 с.

Исәнбәт Н. Татар теленең фразеологик сүзлеге: 2 томда / фәнни ред. В.Х. Хаков. Казан: Татар. кит. нәшр., 1. т. 1989. 495 б.

Саттар-Муллиле Г. Татар исемнәре ни сөйли? (Татар исемнәренең тулы аңлатмалы сүзлеге). Казан: Раннур. 1998. 486 б.

Сафина Э.И. Названия птиц в татарском языке и их лексикографирование. Казань: Дом печати, 2006. 160 с.

Сафина Э.И. Татарча-русча-латинча кош атамалары сүзлеге. Казан: ТӘҺСИ, 2018. 184 б.

Татар теленең аңлатмалы сүзлеге: III том: К. Казань, ТӘҺСИ, 2017. 744 б.

Татар халык әкиятләре: Тылсымлы әкиятләр. Казан: Татар. кит. нәшр., 1994. 415 б.

Татар халык жырлары: Лирик жырлар. Йола жырлары / төз., сүз башын һәм аңлатмаларны язучы И. Надиров. Казан: Татар. кит. нәшр., 1965. 455 б.

Татар халык мәкальләре: 3 томда / төз. Н. Исәнбәт. Казан: Татар. кит. нәшр., 1959. 1 т. 914 б.

Сафина Эльвира Ирфатовна,

филология фәннәре кандидаты, ТР ФА Г. Ибраһимов исемендәге Тел, әдәбият һәм сәнгать институтының лексикография бүлгә өлкән фәнни хезмәткәре